



BORD LI JIRREGOLA L-KERA

**Magistrat Dr. Joseph Mifsud B.A. (Legal & Int. Rel.),
B.A. (Hons), M.A. (European), LL.D.**

**Maria Carmela Bugelli (ID 0212441M), Arthur Ellul
(ID 0390536M), Maria Sonya Ellul (ID 0563243M),
Dr Tonio Ellul (ID 0295869M), Dr Italo Ellul
(ID 0291472M), John Sullivan (ID 0126946M),
Sean Ellul Sullivan (ID 0441671M) u
Romina Lewis (ID 0256075M)**

vs

**Saviour Bonnici (ID 0392147M) u martu
Victoria Bonnici (ID 0733245M)**

Rikors Numru: 760/2022JM

Illum 5 ta' Ottubru 2023

Il-Bord,

Ra r-Rikors¹ ta' Maria Carmela Bugelli (ID 0212441M), Arthur Ellul (ID 0390536M), Maria Sonya Ellul (ID 0563243M), Dr Tonio Ellul (ID 0295869M), Dr Italo Ellul (ID 0291472M), John Sullivan (ID 0126946M), Sean Ellul Sullivan (ID 0441671M) u Romina Lewis (ID 0256075M), ippreżentat fl-20 ta' Settembru 2022 li permezz tiegħu ppremettew is-segwenti:

1. Illi r-rikorrenti lkoll huma l-proprietarji tal-proprijeta' bl-indirizz ta' 25, Triq Santa Tereza, Bormla, liema fond huwa provenjenti mill-wirt tad-defunta Maria Concetta Ellul, li giet nieqsa fis-27 ta' Jannar 1983, minn wirt ta' Carmelo Ellul li gie nieqes fit-28 ta' Settembru 1965 u minn wirt ta' Joseph Renzo Ellul li gie nieqes fl-10 ta' April 1983;
2. Illi fit-tlieta (03) ta' Dicembru tas-sena elf u disa' mijja u sitta u tmenin (1986) inħarġet ordni ta' rekwiżizzjoni fuq il-fond *de quo* mid-Dipartiment għall-Akkomodazzjoni Soċjali bin-numru 49388 (liema kopja tal-Ordni ta' Rekwiżazzjoni qiegħda tīgi annessa u mmarkata bħala 'Dok. AS1');
3. Illi permezz ta' ittra mibghuta mid-Dipartiment għall-Akkomodazzjoni Soċjali datata id-dsatax ta' Frar tas-sena elf u disa' mijja u sebgha u tmenin (1987), is-Sur Frank Bugelli, illi kien qiegħed jagixxi f'isem il-koproprietarji kollha tal-fond *de quo*, gie notifikat illi 1-fond *de quo* gie okkupat mill-konvenut Saviour Bonnici sa mid-

¹ Fol. 1 sa 6

dsatax (19) ta' Frar tas-sena elf u disa' mijas u sebgha u tmenin (1987), b'kera annwa ta'sitta u tletin Lira Maltin (LM 36), (liema kopja tal-imsemmija ittra qiegħda tīgħi hawn annessa u mmarkata bħala 'Dok. AS2');

4. Illi fit-tnejn u ghoxrin (22) ta' Frar tas-sena elfejn (2000), id-Dipartiment Għall-Akkomodazzjoni Soċjali permezz ta' ittra mibgħuta minn Frank Bugelli għan-nom tal-koproprietarji tal-fond *de quo*, intalab sabiex titħassar l-Ordni ta' Rekwizizzjoni li kienet inħarġet fuq l-istess fond, (liema kopja tal-ittra relattiva qed tīgħi hawn annessa u mmarkata bħala 'Dok. FB1');
5. Illi eventwalment l-imsemmi fond *de quo* ġie derekwiżizzjonat mid-Dipartiment għall-Akkomodazzjoni Soċjali;
6. Illi llum-il gurnata l-konvenuti qed jokkupaw l-imsemmi fond b'kera minima stabbilita mil-Ligi ta' mitejn u hdax-il Ewro (€211) fis-sena, meta l-valur lokatizzju tal-fond fis-suq huwa ferm aktar minn dak stabbilit bid-disposizzjonijiet tal-Kap. 69 tal-Ligijiet ta' Malta, liema disposizzjonijiet gew varjati bl-Att XXIV tal-2021;
7. Illi għalhekk effettivament ir-rikorrenti gew spossessati mid-dritt ta' użu tal-proprjeta' tagħhom, u għalhekk gew assogġġettati għal relazzjoni forzata ta' sid u inkwilin għal perjodu indefinit u b'hekk intilef il-bilanc bejn l-interassi tal-inkwilini u dawk tas-sid;
8. Illi għalhekk, oltre l-fatt li r-rikorrenti gew imċaħħda mill-jedd li jagħmlu użu u jiddisponu mill-proprjeta' tagħhom kif jixtiequ din is-sitwazzjoni kkawżat danni konsiderevoli lir-rikorrenti stante li

tilfu ammont sostanzjali ta' flus meta wieħed jikkunsidra l-introjtu li r-rikorrenti setgħu jagħmlu li kieku t-tali proprjeta' setgħet tinkera lill-terzi bil-prezz fis-suq tul dawn is-snin kollha, u čioe', li kieku l-imsemmi fond kien fil-pussess tagħhom;

9. Illi a tenur tad-disposizzjonijiet introdotti Att XXIV tal-2021, meta persuna tkun qiegħda tokkupa dar ta' abitazzjoni taħt titolu ta' kirja, li tkun bdiet qabel l-1 ta' Ġunju, 1995 permezz tal-applikazzjoni tad-dispożizzjonijiet ta' din l-Ordinanza, ossia', il-Kap. 69 tal-Ligijiet ta' Malta, il-kondizzjonijiet spjegati fl-Artikolu 4A tal-Kap. 69, għandhom, kemm-il darba jkunu inkonsistenti mad-dispożizzjonijiet tal-imsemmija artikoli ta' din l-Ordinanza, jaapplikaw fir-rigward ta' dak il-kera mill-1 ta' Ġunju, 2021 minkejja d-dispożizzjonijiet tal-imsemmija artikoli ta' din l-Ordinanza jew ta' xi ligi oħra;
10. Illi b'dan spjegat l-artikolu 4A (2) tal-Kapitolu 69 tal-Ligijiet ta' Malta jiddetta li sid il-kera għandu jkun intitolat jiġi sprekka rikors quddiem dan l-Onorabbi Bord fejn jitlob li l-kera jiġi rivedut għal ammont li ma jeċċedix it-tnejn fil-mija (2%) fis-sena tal-valur liberu u frank fis-suq miftuh tad-dar ta' abitazzjoni fl-1 ta' Jannar tas-sena li matulha jiġi prezentat ir-rikors u sabiex jiġu stabbiliti kondizzjonijiet godda fir-rigward tal-kera;

11.Illi skond l-Artikolu 4A (3)(c) tal-Kapitolu 69 tal-Ligijiet ta' Malta, dan l-Onorabbi Bord għandu jwettaq it-test tal-mezzi tal-kerrej, li għandu jkun ibbażat fuq it-test tal-mezzi stabbilit fir-Regolamenti dwar it-Tkomplija tal-Kirja (Kriterji ta' Test tal-Mezzi), maħruġa taħt l-artikolu 1622A tal-Kodiċi Ċivili u kwalunkwe regolamenti li jistgħu minn żmien għal żmien jissostitwuhom, u liema test tal-mezzi għandu jkun ibbażat fuq id-dħul tal-kerrej bejn l-1 ta' Jannar u l-31 ta' Diċembru tas-sena li tippreċedi s-sena li fiha jkunu nbdew il-proċedimenti u fuq il-kapital tal-kerrej fil-31 ta' Diċembru tal-imsemmija sena u għandu jitmexxa b'referenza partikolari, *inter alia*, għar-regolamenti 4 sa' 8 tar-Regolamenti dwar it-Tkomplija tal-Kirja (Kriterji ta' Test tal-Mezzi) li għandhom japplikaw mutatis mutandis;

12.Illi jekk l-inkwilini Saviour Bonnici u martu Victoria Bonnici ma jissodisfawx il-kriterji tad-dħul u tal-kapital tat-test tal-mezzi, il-Bord għandu, wara li jkun sema' kwalunkwe evidenza u sottomiṣſjonijiet imressqa mill-partijiet, jagħti deċiżjoni li tippermetti lilhom żmien ta' sentejn (2) sabiex id-dar ta' abitazzjoni tigi vakata, kif ukoll jiddetermina kemm għandha tkun l-kirja għal-dan il-perijodu.

Għaldaqstant, ir-rikkorrenti qegħdin umilment u bir-rispett jitkolbu lil dan l-Onorabbli Bord, prevja kwalsiasi dikjarazzjoni neċċesarja u opportuna u għar-raġunijiet premessi, jogħġib:

1. Jordna li jitwettaq it-test tal-mezzi tal-inkwilini kovenuti Saviour Bonnici u martu Victoria Bonnici u dan ai termini tal-Artikolu 4A (3)(c) tal-Kapitolu 69 tal-Ligijiet ta' Malta li għandu jkun ibbażat fuq it-test tal-mezzi stabbilit fir-Regolamenti dwar it-Tkomplija tal-Kirja (Kriterji ta' Test tal-Mezzi), maħruġa taħt l-artikolu 1622A tal-Kodiċi Ċivili u kwalunkwe regolamenti li jistgħu minn żmien għal żmien jiissostitwuhom, għandu jkun ibbażat fuq id-dħul tal-kerrej bejn l-1 ta' Jannar u l-31 ta' Diċembru tas-sena li tippreċedi s-sena li fiha jkunu inbdew il-proċedimenti u fuq il-kapital tal-kerrej fil-31 ta' Diċembru tal-imsemmija sena u għandu jitmexxa b'referenza partikolari, *inter alia*, għar-Regolamenti 4 sa' 8 tar-Regolamenti dwar it-Tkomplija tal-Kirja (Kriterji ta' Test tal-Mezzi) li għandhom japplikaw *mutatis mutandis*;
2. Jiddikjara u jiddeċiedi illi ai termini tad-disposizzjonijiet introdotti bl-Att XXIV tal-2021, u permezz tal-Artikolu 4A (2) tal-Kapitolu 69 tal-Ligijiet ta' Malta, il-kera tal-konvenuti għandha tīgi riveduta għal ammont li ma jeċċedix it-tnejn fil-mija (2%) fis-sena tal-valur liberu u frank tas-suq miftuħ tal-fond bin-numru ufficjali 25, Triq Santa Tereza, Bormla, mill-1 ta' Jannar 2022 u sabiex jiġu stabbiliti kundizzjonijiet godda fir-rigward tal-kera u fin-nuqqas jekk l-

konvenuti ma jiissodisfawx il-kriterji tad-dħul u tal-kapital tat-test tal-mezzi, li l-konvenuti jiġu permessi żmien ta' sentejn sabiex il-fond jiġi vakat, oltre li jħallsu kumpens pagabbli lir-rikorrenti għall-okkupazzjoni tal-fond matul l-imsemmi perjodu li għandu jiġi determinat minn dan l-Onorabbli Bord.

Bl-ispejjez kollha kontra l-intimati, inkluz l-ispejjez tal-ittra ufficjali bin-numru 2067/2022 datata t-18 ta' Mejju 2022, u b'riserva għal kull azzjoni oħra spettanti lir-rikorrenti inkluż kontra l-Istat.

Ra r-Risposta² tal-intimati Saviour Bonnici u Victoria Bonnici preżentata fl-20 ta' Ottubru 2022 li permezz tagħha eċċepew li:

1. Illi preliminarjament għandu jiġi rilevat li l-eccipjenti dejjem ottemperaw ruhhom mal-ligijiet vigenti, u għaldaqstant ma jistgħu jiġi attribwiti l-ebda htija jew nuqqas da parti tagħhom, fl-eventwalita' li dan l-Onorabbli Bord jakkolji tali talbiet tar-rikorrenti.
2. Illi mingħajr pregudizzju għas-suespost, l-esponenti jiissodisfaw t-test tal-mezzi kurrenti, u dan kif ser jirrizulta matul il-mori ta' dawn il-proceduri u għalhekk ma hemmx il-lok li jiġi ordnat l-izgħumbrament tal-esponenti. Di fatti, l-esponenti intimati huma penzjonanti bi dhul u kapital minimu.

² Fol. 50-51

3. Illi minghajr pregudizzju ghas-suespost, ir-revizjoni tal-kera m'ghandhiex tkun ir-rata massima ta' tnejn fil-mija (2%), izda għandha tqarreb aktar lejn il-minimu u/jew b'rati mizjud gradwalment u dan tenut kont tal-eta` avvanzata u c-cirkostanzi tal-esponenti intimati, inkluz il-fatt li l-unika mezz ta' introjtu tagħhom hija l-pensjoni tal-eta`.
4. Illi di piu', l-esponenti dejjem ottemperaw ruhhom mal-obbligazzjonijiet tagħhom qua inkwilini, inkluz dak li jirrigwardaw l-hlas tal-kera u z-zamma tal-proprjeta' fi stat tajjeb.
5. Illi l-esponenti jikkontendu illi fi kwalunkwe kaz, il-pozizzjoni tagħhom hija wahda ta' bla htija, u f'kaz ta' kwalsiasi revizjoni fl-ammont ta' kera li jogħgbu jordna dan l-Onorabbli Bord, huwa l-Istat inkella l-Awtorita' tad-Djar kif delegata fl-irwol tagħha li għandu jassumi tali responsabbilita`.
6. Illi minghajr pregudizzju għas-suespost, l-esponenti m'ghandhomx fond alternattiv fejn jistgħu jirrisjedu, u l-unika dar ta' residenza tagħhom hija infatti l-fond in kwistjoni, li qiegħed jitgawda b'dan it-titolu legittimu ta' kera.
7. Illi l-esponenti ma għandhomx ibatu l-ispejjez ta' dawn il-proceduri.

Salv eccezzjonijiet ulterjuri u bl-ispejjez kontra r-rikorrenti.

Ra r-risposta tal-Awtorita' tad-Djar³ (bħala intervenuta fil-kawża) li permezz tagħha wiegħbet:

Illi l-atturi jridu qabel xejn jipprovaw it-titolu tagħhom u li huma wahedhom huma s-sidien unici tal-fond. L-atturi wkoll għandhom jipproducu u jesebixxu d-dikjarazzjonijiet causa mortis tad-defunti awturi tagħhom jekk dan il-fond gie għand l-atturi b'wirt, jew kopja tal-kuntratt jekk gie akkwistat inter vivos.

Illi qabel xejn dan il-Bord għandu jikkonsta jekk l-Att XXIV tal-2021 għandux jiġi applikat għal dan il-każ.

Illi l-Awtorita' tad-Djar ġiet notifikata f'din il-kawża bħala intervenuta fil-kawża a baži tal-Att XXIV tal-2021; allura wkoll l-Awtorita' tad-Djar għandha d-dritt li tipparteċipa fil-kawża u jekk tagħmel dan, tagħmel hekk biss bħala intervenuta fil-kawża. U għalhekk l-Awtorita` tad-Djar anke f'dan il-kaz ma għandieq tħalli l-ispejjeż. U dan kollu purche jirriżulta li l-Att XXIV tal-2021 hu applikabbli għal każ in kwistjoni.

Illi l-Periti maħtura bil-ligi għandhom jagħtu l-valur tal-fond liberu u frank fis-suq miftuh imma kif ikun fl-1 ta' Jannar tas-sena li fih isir ir-rikors. Mela l-valur irid isir tal-fond li hemm kif qed jiġi mikri u mhux kif jiasta' jiġi żviluppat. Kieku ried hekk il-legislatur kien jgħid hekk.

Illi jiġi rilevat li f'każ li l-inkwilin tissoddisfa t-test tal-mezzi impost bil-ligi allura l-kera għandha tīgi fissata f'ammont ta' mhux aktar minn

³ Fol. 47

2% tal-valur tal-proprjeta' u dan skont l-Art. 4A tal-Kap. 69, jew Art. 12B tal-Kap. 158.

Instant qed jiġi anness Dok. HA1 li jindika l-mod kif l-Awtorita' tad-Djar ser tkun qed tissussidja lil min ikun jikkwalifika.

Illi jigi rilevat li l-inkwilin tkun tista' tibbenefika minn skema ta' sussidju tal-kerċa jekk tikkwalifika skont il-kondizzjonijiet tal-istess skema - fost dawn il-kondizzjonijiet hemm dik li l-inkwilin trid tkun qed tabita fil-fond bħala residenza ordinarja tagħha.

Tant għall-egħref ġudizzju ta' dana l-Bord.

Ra d-dokumenti ppreżentati mir-rikorrenti.

Ra li r-rikors tħalla għas-sentenza.

KONSIDERAZZJONIJIET

Ir-rikorrenti pproċedew bir-rikors odjern sabiex dan il-Bord jawmenta l-kerċa ai termini tal-Artikolu 4A tal-Kap. 69 tal-Ligijiet ta' Malta tal-fond 25, Triq Santa Tereza, Bormla. Jirrizulta:

Li r-rikorrenti jikru lill-intimat il-fond 25, Triq Santa Tereza, Bormla. Prezenzjlament tithallas kera ta' mitejn u hdax il-ewro (€211) is-sena .

Il-Bord josserva li din il-kawża għiet intavolata wara li ġie in vigore l-Att XXIV tas-sena 2021 intitolat 'Att li Jemenda l-Ligijiet Relattivi Għall-kirjet Residenzjali Protetti'. Dan l-Att li daħal fis-seħħ fl-1 ta' Ġunju 2021 u

introduċa l-Artikolu 4A tal-Kapitulu 69 taħt liema sar dan ir-rikors u emenda fost l-oħrajn ir-Regolamenti dwar it-Tkomplija tal-Kirja (Kriterji ta' Test tal-Mezzi) (Legislazzjoni Sussidjarja 16.11).

Dan il-Bord ser jgħaddi biex jikkunsidra l-ewwel x'inhu meħtieġ skont dawn ir-Regolamenti biex l-intimati jitqiesu li tissodisfa l-kriterji tat-test tal-mezzi. Skont ir-Regolament 2(2):

(2) Sabiex tissodisfa l-kriterji tat-test tal-mezzi stabbiliti b'dawn ir-regolamenti persuna tkun meħtiega li jkollha kemm dħul kif ukoll kapital fil-limiti stabbiliti b'dawn ir-regolamenti.

Mill-provi dwar it-test tal-mezzi jirriżulta li l-intimat Saviour Bonnici u martu Victoria Bonnici għandhom 76 sena u 78 rispettivament. Il-Bord wara li ra d-dokumentazzjoni esebita mill-intimati josserva li d-dħul tagħhom fil-perjodu rilevanti ma jeċċedix is-somma ta' €46,500 ai termini tar-Reg. 5 tal-Legislazzjoni Sussidjarja 16.11.

In kwantu ghall-kapital, mid-dokumenti eżebiti dan ukoll huwa anqas mill-kapital indikat fir-Reg. 6 tal-Legislazzjoni Sussidjarja 16.11.

Għaldaqstant, il-Bord wara li qies u evalwa l-provi kollha flimkien mad-dokumenti eżebiti, liema provi ma gew bl-ebda mod kontradetti, huwa tal-fehma li l-intimat jissodisfa l-kriterji tad-ħul u tal-kapital tat-test tal-mezzi

skont ir-Regolamenti dwar it-Tkomplija tal-Kirja (Kriterji ta' Test tal-Mezzi) u l-Artikolu 4A tal-Kap. 69.

Għalhekk, il-kwistjoni principali li trid tīgħi determinata permezz ta' din is-sentenza hija f'liema persentagg il-kera għandha toghla, u dan stante li dan il-Bord irid jiffissa l-ammont il-ġdid ta' kera sa massimu ta' 2% tal-valur fis-suq tal-fond in kwistjoni. Il-Bord ra wkoll ir-relazzjoni tal-membri tekniċi l-Perit Alistair Avallone u l-Stephanie Cassar, fejn wara li accedew fil-fond stmawh fil-valur ta' tmien mijha u disghin elf ewro (€890,000). Applikat il-provvediment tas-sub-artikolu (3) tal-artikolu 23 tal-Kapitolu 69 tal-Ligijiet ta' Malta il-Bord hu tal-fehma li huwa għandu jistrieh fuq l-istima tal-Membri Tekniċi tieghu ladarba, kif jirrizulta mir-rapport tagħhom dawn kienu unanimi fil-fehma tagħhom. B'hekk il-Bord sejjjer jadotta l-valur ta' tmien mijha u disghin elf ewro (€890,000).

Kwantu ghall-percentwali taz-zieda il-Bord jinnota li l-ligi ma tistabilixx b'mod ċar il-kriterji li l-Bord irid japplika fl-eżercizzju ta' din id-diskrezzjoni mogħtija lilu. Izda billi l-artikoli 12B tal-Kapitolu 158 u 4A tal-Kapitolu 69 tal-Ligijiet ta' Malta huma identici inkwantu għal dak li jirrigwarda dd-dicitura, għaldaqstant l-insenjamenti tal-Qrati rigwardanti kif din id-diskrezzjoni jeħtieg li tīgħi eżerċitata fir-rigward ta' kawzi taht il-Kap. 158, jistgħu jsibu wkoll l-applikazzjoni tagħhom fil-kawża odjerna. Fis-sentenza fl-ismijiet Gerald Camilleri et vs l-Avukat Generali et il-Qorti Kostituzzjonali ggwidat lil dan il-Bord kif gej :

“23. Il-fatt illi jista’ jkun illi fis-suq hieles tista’ ssib lil min jista’ u huwa lest li jħallas b’kera daqs erbgħa fil-mija (4%) fis-sena ta’ kemm jiswa l-fond mikri, ma jfissirx illi ma hemmx sezzjoni mdaqqsa tal-popolazzjoni li ma tiflaħx thallas daqshekk, u għalhekk, meta tqis ukoll ilvalur soċjali tal-akkommmodazzjoni, jibqa’ meħtieg li jkun hemm forma ta’ kontroll fuq iż-żjidiet fil-kera. F’suq tassew hieles il-prezz li jithallas għal oggett jew servizz – fil-każ tallum il-kera – ma huwiex wieħed aritmetikament fiss, fis-sens li dejjem sejjer ikun bejn tlieta u nofs u erbgħa fil-mija (3.5-4%) iżda jiddependi mid-domanda u d-disponibilità, u għalhekk ma hemm xejn minqux fil-ġebel illi sid il-fond sejjer isib dejjem li jikrih b’kera ta’ bejn tlieta u nofs u erbgħa fil-mija tal-valur kapitali.

---Omissis----

26. Dan qiegħed jingħad bla ħsara għall-konsiderazzjoni – illi hija x’aktarx ta’ natura generali milli applikabbli spċifikament għal dan il-każ – illi, jekk huwa tassew minnu illi l-kera fis-suq fiż-żmien relevanti jkun bejn tlieta u nofs u erbgħa fil-mija (3.5-4%), ikun għaqli l-Bord li jiregola l-Kera illi, f’każijiet taħt l-art. 12B tal-Kap. 158, jiffissa kera li jkun eqreb lejn il-massimu milli lejn il-minimu li tagħti l-ligi. Biex tinżamm proporzjonalità ragħonevoli bejn il-kera fis-suq u dak li tagħti l-ligi.

Dan il-Bord iqis li tali insenjament għandu japplika mutatis mutandis għall-każ odjern billi għalkemm si tratta ta' kirja li hija regolata din id-darba mill-Kapitolu 69 u mhux mill-Kapitolu 158, ciononostante, għal dak li jirrigwarda l-mod ta' kif għandha tiżdied il-kera, l-modalita' hija identika.

Fis-sentenza mogħtija mill-Qorti Kostituzzjonali fl-ismijiet Anthony Cesareo pro et noe et vs L-Avukat Ĝenerali et, il-Qorti kienet qegħda tikkunsidra l-artikolu 12B tal-Kapitolu 158 tal-Ligijiet ta' Malta qabel l-introduzzjoni tal-Att XXIV tas-sena 2021. Il-bran li se jiċċita issa dan il-Bord huwa relevanti billi jikkonferma li l-Bord li Jirregola l-Kera għandu jikkunsidra jersaq lejn il-massimu. Il-Qorti qalet :

“24. Li hu relevanti għall-ġħanijiet tal-kwistjoni prezenti hu illi l-kera kif miżjud mill-Bord li Jirregola l-Kera huwa anqas min-nofs tal-kera fis-suq, u għalhekk huwa anqas minn kemm kellu jkun meta meqjusa l-kriterji ta' Cauchi. Fil-fatt għall-ewwel sentejn il-kera huwa ta' tlett elef u seba' mitt euro (€3,700) fis-sena. Il-bord qal li dan huwa wieħed fil-mija (1%) tal-valur kapitali tal-proprjetà. Fil-fatt huwa anqas; jekk il-proprjetà stmata li tiswa erba' mitt elf euro (€400,000) wieħed fil-mija jiġi erbat elef euro (€4,000) mhux tlitt elef u seba' mijja (€3,700). L-istess għat-tieni sentejn. Il-bord għolla l-kera għal erbat elef, sitt mijja u ġamsa u għoxrin euro (€4,625) fis-sena, li qal li huwa wieħed u kwart fil-mija (1.25%) tal-valur kapitali meta 1.25% jiġi ġamex elef euro (€5,000). L-istess ukoll għat-tielet sentejn. Il-bord għolla l-kera għal ġamex elef ġumes mijja u ġamsin euro (€5,500) fis-sena, li qal li

huwa wieħed u nofs fil-mija (1.5%) tal-valur kapitali meta 1.5% jiġi sitt elef euro (€6,000).

25. Tassew illi l-ligi trid illi l-bord “iqis il-mezzi u l-età tal-kerrej u kwalunkwe piż sproporzjonat li huwa partikolari għal sid il-kera u jista’ jistabbilixxi li kwalunkwe żieda fil-kera għandha tkun gradwali”. Tassew ukoll illi jagħmel sens illi ż-żieda fil-kera tkun gradwali, sabiex il-bidla li l-kerrej ikollu jagħmel fit-tenur tal-ħajja tiegħu ma tkunx goffa f’salt u jkollu żmien jadatta ruħu, għax wara kollox dawn ma humiex biss deċiżjonijiet dwar ċifri iżda jolqtu wkoll lill-bnadmin. Jibqa’ l-fatt iżda illi, meta kellu s-setgħa li jgħolli l-kera sa tnejn fil-mija (2%) ta’ kemm tiswa l-proprietà, li jiġi tmint elef euro (€8,000) fis-sena, u għalhekk seta’ gholla l-kera sa sitt elef euro (€6,000) fis-sena biex jissodisfa l-kriterju ta’ Cauchi, il-Bord kien x’aktarx “xhiħ” mas-sid bla ma fisser jekk kienx hemm raġunijiet partikolari fiċ-ċirkostanzi tal-każži li jiggustifikaw dan, u, anzi, osserva illi “hemm possibilità li jingħata sussidju mill-Awtorită tad-Djar”, li jkun ifisser li l-kerrej jiflaħ iħallas kera oghla. 26. L-atturi iżda ma appellawx minn din id-deċiżjoni tal-bord.”

Imbagħad fil-kawza fl-ismijiet Maria Pintley vs L-Avukat tal-Istat et, il-Qorti Kostituzzjonal deċiża fl-1 ta’ Diċembru 2021 li trattat ukoll l-Artikolu 12B tal-Kapitolu 158 tennet hekk:

22. Dan apparti li m'hemm xejn x'iżomm lill-Bord milli jiffissa r-rata ta' kera viċin ta' 2% tal-valur tal-fond meta jqis l-iskema li introduċa l-Gvern għas-sussidju tal-kera f'residenzi mikrija qabel l-1 ta' Ĝunju, 1995, u li biha jkopri l-parti l-kbira tal-awment fil-kera (ara f'dan ir-rigward sentenza Rik. Kost. 137/20/1 13 ta' din il-Qorti, Lorenza Zarb v. Carmelo Caruana et tat-30 ta' Ĝunju, 2021, kif ukoll tagħrif dwar l-iskema fil-website tal-Awtorita` tad-Djar)

Dan ir-ragħument fil-fehma tal-Bord japplika wkoll għall-proċeduri taħt il-Kapitolu 69.

Inoltre l-Bord hu tal-fehma li ż-żieda fil-kera għandha tkun b'effett mid-data tas-sentenza. Dan in linea wkoll ma' dak deċiż mill-Qorti tal-Appell fis-sentenza fl-ismijiet Alessandra Radmilli vs Marion Pace Bonello et fejn il-Qorti tal-Appell qalet hekk:

Minkejja li fid-diskors li sar fil-Parlament, iċċitat estensivament supra, qabel id-dħul fis-seħħħ talimsemmi Att, jirriżulta li l-ħsieb tal-legiżlatur orīginarjament kien li l-awment għandu jibda japplika mis-sena meta ssir it-talba lill-Bord mis-sidien, il-Qorti mhix konvinta li t-test tal-ligi jfisser proprju dan. Is-subartikolu (2) tal-artikolu 12 B jgħid hekk:

“Il-proprietarju għandu jkollu l-jedd jippreżenta rikors quddiem il-Bord li Jirregola l-Kera fejn jitlob li lkera tīġi riveduta għal ammont li ma jeċċedix it-

tnejn fil-mija fis-sena tal-valur liberu u frank tas-suq miftuh tad-dar ta' abitazzjoni tal-1 ta' Jannar tas-sena li matulha jiġi ppreżentat ir-rikors u sabiex jiġu stabbiliti kundizzjonijiet godda fil-ħlas tal-kera.”

Mill-banda l-oħra, it-test bl-Ingliz jgħid hekk:

“The owner shall be entitled to file an application before the Rent Regulation Board demanding that the rent be revised to an amount not exceeding two percent per annum of the open market freehold value of the dwelling house on the 1st of January of the year during which the application is filed and that new conditions be established in respect of the lease.”

It-test tal-ligi, kemm bil-Malti kif ukoll bl-Ingliz ma jinfihemx li l-awment fil-kera għandu jibda japplika mill-1 ta' Jannar tas-sena meta jiġi ppreżentat ir-rikors quddiem il-Bord. Dak li tgħid il-ligi hawn huwa li ż-żieda fil-kera mill-Bord għandha tinhad fuq il-valur li jkollu l-fond fl-1 ta' Jannar tas-sena meta jkun ġie ppreżentat ir-rikors, u mhux li l-awment fil-kera għandu japplika b'effett minn qabel jiddah hal ir-rikors bit-talba tas-sid. Għaldaqstant tqis li dan l-aggravju mhux ġustifikat u tiċħdu”.

Applikati dawn il-principji ġurisprudenzjali u kunsiderazzjonijiet sudetti ghall-fatti kif jirriżultaw f'dan il-każ, il-Bord iqis li tenut kont (i) taċ-ċirkostanzi tal-intimati kif jemergu mill-analizi tat-test tal-mezzi (ii) l-kera li titħallas lir-rikorrenti (iii) il-valur tal-fond liberu u frank, (iv) il-proċedura ta'

għoti ta' benefiċċju fuq il-kera mħallsa minn inkwilini li qed tithaddem mill-Awtorita' tad-Djar u (v) il-ħtiega li jintlaħaq bilanċ proporzjonal iż-żgħid id-dritt tas-sid li jircievi kera xierqa ghall-fond li jappartjeni lilu u li jkun soggett għal restrizzjonijiet għal finijiet socjali u d-dritt tal-inkwilini li jibqghu jgawdi l-protezzjoni li ttih il-Ligi, il-kera tal-fond mertu tal-kawża f'dan il-kaž għandha tkun ta' €9790 fis-sena u čjoe 1.1% tal-valur tal-fond stmat mill-membri tekniċi b'effett mid-data ta' din is-sentenza.

III. KONKLUŻJONI.

Illi għalhekk għal dawn il-motivi, il-Bord jiddisponi mit-talbiet tar-rikorrenti u mir-risposti tal-intimat u tal-Awtorita' tad-Djar billi:-

Jilqa' l-ewwel u tieni talba in parte tar-rikorrenti u filwaqt li jiddikjara li l-intimati jiġi jissodisfaw l-kriterji tat-test tal-mezzi, jordna illi l-kera tal-fond in merit ossia 25, Triq Santa Tereza, Bormla għandha tīgi riveduta u awmentata għal disa' elef, seba' mijja u disghin ewro (€9790) fis-sena u čjoe 1.1% tal-valur tal-fond stmat mill-Membri Tekniċi tal-Bord u dan b'effett mid-data ta' din is-sentenza liema kera għandha tkun pagabbli f'erba' (4) skadenzi ossia fis-somma ta' elfejn, erba' mijja, seba' u erbghin ewro u hamsin centezmu (€2447.50) kull tlett xhur bil-quddiem u jordna lill-intimati sabiex ihallsu lir-rikorrenti l-kera kif hawn awmentata u bil-modalita' hawn stabbilta.

Jichad it-tielet t-talba tal-izgumbrament.

Jiċħad l-eċċezzjonijiet kollha tal-intimati u tal-Awtorita' tad-Djar safejn dawn huma inkompatibbli ma' dak li ġie deċiż hawn fuq.

Kull parti għandha tbagħti l-ispejjeż tagħha.

Moqrija.

**Dr Joseph Mifsud
Maġistrat**

**Ylenia Spiteri
Deputat Registratur**